

پەيغەمبىرىمىزنىڭ

ھىجرىتى



پەيغەمبىرىمىزنىڭ مەككىدىن مەدىنىگە قىلغان ھىجرىتى ئىنتايىن چوڭ تارىخى ھادىسە بولۇپ، دەئۋەتنىڭ ئىككى باسقۇچىنى ئايرىيدىغان پاسىل ھېسابلىنىدۇ. ئاللاھ بۇ ھىجرەتنى ئىسلام بايرىقىنى يۇقىرى كۆتۈرۈش، ئىسلام دۆلىتىنى مۇستەھكەملەش، ئىززەت ۋە نۇسرەتكە ئېرىشىشنىڭ ئاساسى قىلىپ بەرگەن.



پەيغەمبىرىمىزنىڭ مەككىدىكى ئۆيىدىن سەۋر غارىغا بېرىش جەريانى



قۇرەيشلەر ئاللاھنىڭ پەيغەمبىرىمىزگە ھىجرەت قىلىش رۇخسىتى بەرگەنلىكىدىن بىخەۋەر ئىدى، ئۇلار پەيغەمبىرىمىزگە سۇيقەست پىلانلاۋاتقاندا، پەيغەمبىرىمىز ھىجرەتكە ئاتلىنىپ ئۆيىدىن چىقىپ بولغان ئىدى. بۇ ۋاقىت پەيغەمبەرلىكنىڭ 14 - يىلى سەفەر ئېيىنىڭ 27 - كېچىسىگە توغرا كىلەتتى. پەيغەمبىرىمىز ئۆيىدىن چىقىپ چۈش ۋاقتىدا ئەبۇ بەكرىنىڭ ئۆيىگە كەلدى، ئۇ ئېھتىيات قىلىپ قىياپىتىنى ئۆزگەرتىۋالغان ئىدى. ئەبۇ بەكرىگە مەككىدىن مەدىنىگە ھىجرەت قىلىدىغانلىقىنى ئېيتقاندا، ئەبۇ بەكرى ئۇنىڭ بىلەن بىللە ھىجرەت قىلىش شەرىپىگە نائىل بولالماسلىقتىن ئەنسىرەپ، بىللە ھىجرەت قىلىش ئۈچۈن رۇخسەت سورىدى، پەيغەمبىرىمىز رۇخسەت بەردى. ئەبۇ بەكرى ھىجرەت قىلىش ئۈچۈن ئالدىنلا ئىككى تۆگە تەييارلاپ قويغان ئىدى. ئۇلار ئۈچ كۈندىن كېيىن سەۋر غارىدا ئۇچرۇشۇشقا كېلىشتى.





ئەلى ئىبنى ئەبى تالىبىنىڭ پىداكارلىقى



پەيغەمبىرىمىز ئەلى ئىبنى ئەبى تالىبىنى شۇ كېچىسى ئۇنىڭ كىيىمىنى كىيىپ ئۇنىڭ ھۇجرىسىدا يېتىشقا ۋە ئامانەتلەرنى ئىگىلىرىگە تاپشۇرۇپ بولۇپ ھىجرەتكە ئاتلىنىشقا بۇيرۇدى. ئەبۇ بەكرى بىلەن پەيغەمبىرىمىز تاڭ سۈزۈلۈشتىن بورۇن مەككىدىن چىقىپ بولۇش نىيىتىدە ئارقا ئىشىك تەرەپكە قاراپ يول ئالدى. پەيغەمبىرىمىز قۇرەيشلەر ئارقىسىدىن قوغلاپ ماڭىدىغان يولنىڭ شىمال تەرەپتىكى مەككە - مەدىنە لىنىيەسى ئىكەنلىكىنى بىلەتتى، شۇڭلاشقا ئۇ قارشى لىنىيەدە مېڭىپ سەۋر غارىغا يېتىپ باردى. ئابدۇللاھ ئىبنى ئەبى بەكرى، ئامىر ئىبنى فۇھەير، ئەبۇ بەكرىنىڭ قىزى ئەسما قاتارلىقلار پەيغەمبىرىمىزنىڭ ھىجرىتىدە مۇھىم رول ئوينىدى.





غەم قىلما، ئاللاھ بىز بىلەن بىللە



مۇشرىكلەر يوللارغا بۆلۈنۈپ پەيغەمبىرىمىز بىلەن ئەبۇ بەكرىنى ئىزدەشكە باشلىدى. ئۇلار تاغ-جىلغلارنى ئاقتۇرۇپ سەۋر غارىغا يېتىپ كەلدى، پەيغەمبىرىمىز بىلەن ئەبۇ بەكرى مۇشرىكلەرنىڭ پۇتلىرىنى كۆرۈپ ئاۋازلىرىنى ئاڭلىدى. ئەبۇ بەكرى پەيغەمبىرىمىزغا: «ئۇلار پەسكە ئېڭىشىپ قارىسلا بىزنى كۆرىدۇ» دېۋىدى، پەيغەمبىرىمىز: «ھەي ئەبۇ بەكرى، غەم قىلمىغن! ئاللاھ ھەمراھ بولغان ئىككى كىشىگە نېمە بولماقچىدى؟!» دېدى. پەيغەمبىرىمىز بىلەن ئەبۇ بەكرى غاردا ئۈچ كۈن يوشۇرۇندى، مۇشرىكلەر ئۇلارنى ئىزدەشنى توختاتقاندىن كېيىن غاردىن چىقىپ سەپىرىنى داۋاملاشتۇردى. مۇشرىكلەر پەيغەمبىرىمىز بىلەن ئەبۇ بەكرىنى تۇتۇپ ئۆلتۈرۈش مەقسىتىدە پۈتۈن مەككىلىكلەرنى سەپەرۋەر قىلدى.





سۇراقە ئىبنى مالىك

پەيغەمبىرىمىز بىلەن ئەبۇ بەكرىنى تۇتۇش
ئۈچۈن نەيزىسىنى ئېلىپ ئات چاپتۇرۇپ يولغا چىقتى،
سۇراقە ئۇلارغا يېقىنلاشقاندا، ئېتى مۇدۇرۇپ يەرگە يىقىلدى،
ئورنىدىن تۇرماقچى بولغاندا، ئېتىنىڭ ئىككى پۇتى تىزغىچە يەرگە
پېتىپ كەتتى. ئۇ ئاللاھنىڭ ئۇلارنى مۇھاپىزەت قىلىۋاتقانلىقىنى تونۇپ
يەتتى ۋە ئۇلاردىن ئامانلىق تىلەپ ئۇلارنى باشقىلارغا خەۋەر
قىلىپ قويماسلىققا ۋەدە بەردى.



ئۇلار ھىجرەت سەپىرىدە

ئۇمۇ مەئبەدىنىڭ ئۆيىگە چۈشۈپ ئۇنىڭدىن
يىمەكلىك سورىدى، ئۇمۇ مەئبەد سۈت بەرمەيدىغان
ئۇرۇق قويدىن باشقا ھېچنەرسە يوقلىقىنى دەپ ئۆزرە ئېيتتى.
پەيغەمبىرىمىز ئۇمۇ مەئبەدىنى قاچا ئەكىلىشكە بۇيرۇپ قوينىڭ
يېلىنىنى سىلىۋېدى، قوي ھەممەيلەن قانغۇچە سۈت بەردى.





ئاياللارنىڭ ھىجرەتتىكى رولى



پەيغەمبەر ئەلەيھىسسالامنىڭ ھىجرەت سەپىرىدە كاتتا پەزىلەتكە ئائىل بولغان نۇرغۇنلىغان كىشىلەر بار، ئۇلارنىڭ بىرى ئائىشە رەزىيەللاھۇ ئەنھا بولۇپ، ئۇ ھىجرەت ۋەقەلىكىنى ئېسىدە ساقلاپ ئۈمىمەتكە يەتكۈزدى. ئۇلارنىڭ يەنە بىرى بولسا ئائىشە رەزىيەللاھۇ ئەنھانىڭ سىڭلىسى ئەسما رەزىيەللاھۇ ئەنھا بولۇپ، ئۇ ھىجرەت ئۈچۈن يۈك - تاقا، يېمەك - ئىچمەك تەييارلاپ بەردى، پەيغەمبىرىمىز بىلەن دادىسى ئەبۇ بەكرىنىڭ غاردىكى يېمەكلىكىنى تەييارلاش ئۈچۈن بەلبېغىنى ئىككى پارچە قىلىپ «ئىككى بەلباغ ئىگىسى» دېگەن نامغا مۇشەررەپ بولدى، ئاللاھ يولىدا نۇرغۇن ئەزىيەت چېكىپ سەبىر قىلدى. ئەسما رەزىيەللاھۇ ئەنھۇ مۇسۇلمان ئاياللارغا ياخشى ئۈلگە بولۇپ، زۇلۇم ۋە ناھەقچىلىك ئالدىدا باش ئەگمەي مۇستەھكەم تۇرۇشنىڭ مۇھىملىقىنى ئۆگەتتى.





ئۆگەنگەنلىرىمىز:



سەۋەبىنى قىلىپ بولغاندىن كېيىن ئاللاھقا تەۋەككۈل قىلىش.
ئەمەل – ئىبادەتلىرىمىزنى پەقەت ئاللاھ رازىلىقى ئۈچۈن قىلىش.
ئەركىن – ئازادە ۋاقىتلاردىمۇ ۋە قىيىن كۈنلەردىمۇ ئاللاھقا ھەقىقىي ئىشىنىش.
ئېغىر شارائىتلاردا مۇستەھكەم تۇرۇش.
بارلىق ئەمەل – ئىبادەتلىرىمىزدە سەۋرچان بولۇش.
ئاللاھ ئۈچۈن ۋاز كەچكەندە، ئاللاھنىڭ ۋاز كەچكەندىن ئارتۇقنى بېرىدىغانلىقىغا ئىشىنىش.

ئىسلامدا ئاياللار رولىنىڭ ئىنتايىن مۇھىملىقىنى تونۇش.
ھەقىقەت بىلەن باتىل ئارىسىدىكى كۈرەشتە ياشلار رولىنىڭ ئىنتايىن مۇھىملىقىنى تونۇش.
ئەسەبىيەتتىن يىراق تۇرۇپ، ئىسلامىي قېرىنداشلىققا ئەھمىيەت بېرىشنىڭ زۆرۈرلىكىنى تونۇش.

